



## अध्याय २ रा.



श्रीगणेशाय नमः ॥ श्री सरस्वत्यै नमः ॥ श्री गुरुभ्यो नमः ॥

श्री कुलदेवतायै नमः ॥ श्री सीतारामचंद्राभ्यां नमः ॥

श्री सद्गुरु साईनाथाय नमः ॥

पूर्वाध्यायीं मंगलाचरण । जाहलें देवताकुलगुरुवंदन ॥

साईचरित्रबीज पेरून । आतां प्रयोजन आरंभूं ॥ १ ॥

अधिकारी अनुबंध दिग्दर्शन । अति संकलित करूं विवेचन ॥

जेणें श्रोतयां ग्रंथ प्रवेशन । आयासेंवीण घडेल ॥ २ ॥

प्रथमाध्यायीं यथानुक्रम । करून गोधूम पेषणोपक्रम ॥

केला महामारीचा उपशम । आश्चर्य परम ग्रामस्थां ॥ ३ ॥

ऐशा साईच्या अगाध लीला । श्रवण करितां आनंद झाला ॥

तोच या काव्यरूपें प्रगटला । बाहेर उतटला प्रेमपूर ॥ ४ ॥

म्हणून साईचे घन्यवाद । वाटलें यथामती करावे विशद ॥

होतील ते भक्तांस बोधप्रद । पापापनोद होईल ॥ ५ ॥

तदर्थ हें साईचें चरित्र । लिहूं आदरिलें अति पवित्र ॥

आरंभिलें हें कथासत्र । इह परत्र सौख्यद ॥ ६ ॥

सन्मार्गदर्शक संतचरित्र । नव्हे तें न्याय वा तर्क शास्त्र

तरी होईल जो संतकृपापात्र । तथा न विचित्र कांहीच ॥७॥

तरी ही प्रार्थना श्रोतयांलागीं । व्हावें जी या आनंदाविभागी  
 धन्य भाग्याचा तो सत्संगी ॥ कथा व्यासंगीं निरत जो ॥८॥  
 चिर परिचित जीवाचा मित्र । सहवास ज्याचा दिवस रात्र ॥  
 त्याचें न मज रेखाटवे चित्र । संतचरित्र काय लिहूं ॥ ९ ॥  
 जेथ माझें मज अंतरंग । ओळखूं येईना यथासांग ॥  
 त्या म्यां संता मनींचें तरंग । वर्णवे निर्व्यंग कैसेनी ॥१०॥  
 करूं जातां स्वरूपनिर्धार । मूकावले जेथ वेदही चार ।  
 त्या तुझ्या रूपाचा विचार । कळेल साचार मजकैसा ॥११॥  
 स्वयें आधीं संत व्हावें । मगसंतां यथार्थ जाणावें ॥  
 तेथ मी संतांस काय वानावें । हे मज ठावें आधींच ॥१२॥  
 सप्त सागरींचें पाणी । त्याचीही करवेल मापणी ॥  
 आकाशास घालवेल गवसणी । परी न आयणीं संतयेती ॥१३॥  
 जाणें मनीं मी एक पामर । परी बाबांचा प्रताप अनिवार ।  
 पाहून उठे गावयाची लहर । तीही अनावर हों पाहे ॥१४॥  
 जय जयाजी साई राया । दीना दुबळ्यांचिया विसाविया ॥  
 अगाध न वर्णवे तुझी माया । करी कृपा या दासावर ॥ १५ ॥  
 लहाना तोंडीं मोठा घांस । तैसें हें होईल माझें साहस ॥  
 होउं न देई माझा उपहास । वाटे हा इतिहास लिहावा ॥१६॥  
 संतचरित्रें जे जे लिहिती । त्यांवरी भगवंताची प्रीति ॥  
 ऐसें महाराज ज्ञानेश्वर वदती । धरावी भीति मग मी कां ॥१७॥  
 माझियाही मनींही स्फूर्ति । चेतविती तीच भगवंतमूर्ति ॥  
 स्वयें जरी मी जड मूढमती । निजकार्यपूर्ति ती जाणे ॥ १८ ॥

भक्त जी जी सेवा कल्पिती । संत स्वयेंच करवून घेती ।  
 भक्त केवळ कारण निमितीं । सकळ स्फूर्ति संतांची ॥ १९ ॥  
 सारांश हा साई स्वयें करवी । निजचरित्र मज मूर्खा करवीं ।  
 कोणेंच या कथेची थोरवी । गौरवी जे आदरें ॥ २० ॥  
 साधुसंत अथवा श्रीहरि । कोणातेंही धरुनि निजकरीं ॥  
 आपुली कथा आपण करी । निजकर शिरीं ठेवुनी ॥ २१ ॥  
 जैसी शके सतराशें सालीं । महीपतीस बुद्धि स्फुरली ॥  
 साधु संतांहीं सेवा घेतली । चरित्रें लिहिविलीं त्या करवीं ॥ २२ ॥  
 तीच सेवा अठराशें सालीं । दास गणूच्या हस्तें घेतली ॥  
 पुढील संतचरित्रें लिहिविली । पावन झालीं सकळीकां ॥ २३ ॥  
 भक्त आणि संत विजय ग्रंथ । भक्त आणि संत लीलामृत ॥  
 हे चार जैसे महीपती रचित । दास गणूकृत दोन तसे ॥ २४ ॥  
 एकाचें नांव भक्तलीलामृत । दुजयाचें तें संतकथामृत ॥  
 उपलब्ध अर्वाचीन भक्त संत । उभय ग्रंथांत वर्णिले ॥ २५ ॥  
 त्यांतील भक्तलीलामृतांत । श्रीसाईचें मधुर चरित ॥  
 आहे वर्णिलें अध्यायत्रयींत । श्रोतीं तें तेथ वाचावें ॥ २६ ॥  
 तैशीच गोड ज्ञानकथा । कथिती साई एकाभक्ता ॥  
 ती वाचावी संतकथामृता । अध्याय सत्तावन पहा ॥ २७ ॥  
 शिवाय साईची अलौकिक लीला । रघुनाथ सावित्री भजनमाला  
 अनुभव पूर्वक निववी जनाला । अभंग पदाला गाऊन ॥ २८ ॥  
 यांतचि एक बाबांचें लेंकरुं । जें तृषित चकोरां अमृत करुं ॥  
 वर्षलें कथामृत प्रेम पडि भरुं । श्रोतां तें सादरुं सेवावें ॥ २९ ॥

दास गणूची स्फूट कविता । तीही अत्यंत रस भरिता ॥  
 आनंद देईल श्रोतयाचित्ता । लीला परिसर्ता बाबांची ॥ ३० ॥  
 तैसेंच गुर्जर जनांकरितां । भक्त अमीदास भवानी मेथा ॥  
 यांनीं ही कांहीं चमत्कार कथा । अति प्रेमळता लिहिल्याती ॥ ३१ ॥  
 शिवाय कांहीं सद्भक्त शिरोमणी । साई प्रभा हें नांव ठेवुनीं ॥  
 प्रसिद्ध करित पुण्यपट्टणी । कथा श्रेणी बाबांच्या ॥ ३२ ॥  
 ऐस ऐशिया कथा असतां । या ग्रंथाची काय आवश्यकता ॥  
 शंका येईल श्रोतया चित्ता । निराकरणता आकर्णिजे ॥ ३३ ॥  
 साईचरित्र महासागर । अनंत अपार रत्नाकर ॥  
 मी टिटवी तो रिता करणार । घडणार हें कैसेनी ॥ ३४ ॥  
 तैसें साईचें चरित्र गहन । अशक्य कधींही सांग वर्णन ॥  
 म्हणून करावें करवेल तें कथन । तेणेंच समाधान मानावें ॥ ३५ ॥  
 अपार साईच्या अपूर्व कथा । शांतिदायक भवद्वार्ता ॥  
 श्रोतियां देतील श्रवणोल्हासता । चित्तस्थिरता निजभक्तां ॥ ३६ ॥  
 कथा बदले परोपरीच्या । व्यावहारिक उपदेशाच्या ॥  
 तैशाच सर्वांच्या अनुभवाच्या । वर्माच्या निजकर्माच्या ॥ ३७ ॥  
 अपौरुषेय श्रुति विख्यात । जैशा असंख्य आख्यायिकाविश्रुत ॥  
 तैशाच बाबा मधुर अर्थभरित । कथा अपरिमित सांगत ॥ ३८ ॥  
 ऐकतां त्या सावधान । इतर सुखें तृणासमान ॥  
 विरोन जाय भूकतहान । समाधान अंतरीं ॥ ३९ ॥  
 कोणासव्हावी ब्रम्ह सायुज्यता । अष्टांगयोग प्रावीण्यता ।  
 समाधिसुख निर्भस्ता । होईल कथा परिसर्तां या ॥ ४० ॥

श्रवणार्थियांचें कर्मपाश । तोडून टाकित्ती या कथा अशेष ॥

बुद्धीसदेती सुप्रकाश । निर्विशेष सुख सकळां ॥ ४१ ॥

तेणें मज स्फुरली वासना । ऐशा सुसंग्राह्य कथा नाना ॥

ओवूनी करावें मालाग्रथना । हीच उषसना चांगली ॥ ४२ ॥

कानीं पडतां चार अक्षरें । तात्काळ जीवाचें दुर्दिनओसरे ॥

संपूर्ण कथा ऐकर्ता सादरें । भावार्थी उतरेल भवपार ॥ ४३ ॥

माझी करोनिया लेखणी । बाबाच मिरवितील माझा पाणी ॥

मी तो केवळ निमित्ताला धणी । अक्षरें वळणीं वळवीतों ॥ ४४ ॥

वर्षानुवर्ष बाबांची लीला । पाहोनि लागला मनासी चाळा ॥

बाबांच्या गोष्टी कराव्या गोळा । भोळ्या प्रेमळा कारणें ॥ ४५ ॥

होऊनियां प्रत्यक्ष दर्शन । निवाले नाहीत ज्यांचे नयन ।

तयांस बाबांचें माहात्म्य श्रवण । पुण्य पावन घडावें ॥ ४६ ॥

कोणा सभाग्याचिया मना । वाचावयाची होईल कामना ।

परमानंद होईल मना ॥ समाधाना लाहेल ॥ ४७ ॥

ऐंशी मनांत उदेली वृत्ति । माधवरावांचे कानावरतीं ॥

घातली परी साशंक चित्तीं । कैसें मजप्रति साधे हें ॥ ४८ ॥

वयास उलटलीं वर्षे साठ । बुद्धिही नाठ वाहे सुनाट ॥

अशक्तपणें राहिल खटपट । उरली बडवट तोंडाची ॥ ४९ ॥

ती तरी व्हावी साईप्रीत्यर्थ । साधेल कांहींतरी परमार्थ ॥

इतरत्र होईल ती निरर्थ । एतदर्थ हा यत्न ॥ ५० ॥

अनुभव घेतां दिवस राती । वृत्तांत लिहावा आलें चित्तीं ॥

जयाच्या परिशीलनें शांति । मनास विश्रांति लाभेल ॥ ५१ ॥

आत्मतृप्तीचे निसर्गोद्धार । स्वानुभूतीचे अधिष्ठानावर ॥  
 बाबा उद्धारले वारंवार । श्रोतयां सादर करावे ॥ ५२ ॥  
 बहुत वदले ज्ञानकथा । अनेकां लाविलें भजनपंथा ॥  
 तयांचा संग्रह करावा पुरता । होईल गाथा साईचा ॥ ५३ ॥  
 त्या या कथा जे सांगती । सादर मनें जे जे ऐकती ॥  
 उभयांच्या मनास विश्रान्ति । पूर्ण शांति लाभेल ॥ ५४ ॥  
 ऐकतां श्रीमुखींच्या कथा । भक्त विसरतील देहव्यथा ॥  
 तयांचें ध्यान मनन करितां । भव निर्मुक्तता आपैसी ॥ ५५ ॥  
 श्रीसाईमुखींच्या वार्ता । अमृता परिस रस भरिता ॥  
 परमानंद दाटेल परिसतां । काय मधुरता वानूं मी ॥ ५६ ॥  
 ऐशिया कथा जो अदांभिकता । आढळेल मज गातां वर्णितां ॥  
 वाटे तया पदरज धुळी लोळतां । मोक्ष हाता येईल ॥ ५७ ॥  
 तयांच्यागोष्टींची अलौकिक मांडण । तैशीच शब्दा शब्दाची ठेवण  
 परिसतां तल्लीन श्रोतृगण । सुख संपूर्ण सकळिकां ॥ ५८ ॥  
 जैसे गोष्टी एकावया कान । किंवा दर्शन घ्यावया नयन ॥  
 तैसेंच मन होऊनियां उन्मन । सहज ध्यान लागावें ॥ ५९ ॥  
 गुरुमाउली माझी जननी । कथिती तियेच्या कथा ज्या जनीं ॥  
 ऐकिजेती वदनो वदनीं । सादर श्रवणीं साठवूं ॥ ६० ॥  
 त्या त्याच वारंवार आठवूं । साठवतील तितक्या साठवूं ॥  
 प्रेमबंधनीं त्या गाठवूं । मग लुटवूं परस्पर ॥ ६१ ॥  
 यांत माझे कांहींच नाहीं । साईनाथांचीच प्रेरणा ही ॥  
 ते जैसे वदवितील कांहीं । तैसें तें पाहीं मी वदे ॥ ६२ ॥

मी वदें हाही अहंकार । साईच स्वयें सूत्रधार ॥

तोच वाचेचा प्रवर्तविणार । तरी ते वदणार मी कोण ॥ ६३ ॥

मीपणा समर्पितां पायांवर । सौख्य लाधेल अपरंपार ॥

सकळ सुखाचा संसार । अहंकार गेलिया ॥ ६४ ॥

ही वृत्ति उठायी अवसर । बाबांस विचारूं नाहीं धीर ॥

आले माधवराव पायरीवर । त्यांचें कानावर घातली ॥ ६५ ॥

तेचवेळीं माधवरावांनीं । नाहीं तेथें दुसरे कोणी ॥

ऐसाच प्रसंग साधुनी । बाबा लागुनीं पुसियलें ॥ ६६ ॥

बाबा हे अण्णां साहेव म्हणती । आपुलें चरित्र यथामती ॥

लिहावें ऐसें येतें चित्तीं । आपुली अनुमति असलिया ॥ ६७ ॥

मी तो केवळ भिकारी । फिरतो भिक्षेस दारोदारीं ॥

ओली कोरडी भाजी भाकरी । खाऊनी गुजारीं काळ मी ॥ ६८ ॥

त्या माझी कथा काशाला । कारण होइल उपहासाला ॥

ऐसें न म्हणाया हिरियाला । कोंदणीं जडविला पाहिजे ॥ ६९ ॥

असो आपुली अनुज्ञा काय । लिहितील आपण असल्या सहाय ॥

किंवा लिहिवितील आपुलेचपाय । दूर अपाय दवडुनी ॥ ७० ॥

असतां संतांचीं आशीर्वचनें । तेंच उपक्रम ग्रंथरचने ॥

विना आपुल्या कृपावलोकनें । निर्विघ्न लेखन चालेना ॥ ७१ ॥

जाणोनि माझिया मनोगता । कृपा उपजली साईसमर्था ॥

म्हणती लाहसील मनोरथा । पायीं म्यां माथा ठेविला ॥ ७२ ॥

१ मशीदीची पायरी. २ या साईचरित्राच्या लेखकास त्यांचे स्नेही बहुधा या नांवाने संबोधितात.

दिधला मज उदीचा प्रसाद । मस्तकीं ठेविला हस्तवरद ॥

साईसकलधर्मविशारद । भवापनोदक भक्तांचा ॥ ७३ ॥

एकोनि माधवरावांची प्रार्थना । साईस आली माझी करुणा ॥

अधीर मनाच्या शांतवना । धैर्य प्रदाना आदरिलें ॥ ७४ ॥

भावार्थ जाणोनि माझे मनींचा । अनुज्ञापनीं प्रवर्तली वाचा ॥

‘कथावार्तादि अनुभवांचा । संग्रह साचा करावा’ ॥ ७५ ॥

दफ्तर ठेवा बरें आहे । त्याला माझे पूर्ण सहाये ॥

तो तर केवळ निमित्त पाहें । लिहावें माझे मीच कीं ॥ ७६ ॥

माझी कथा मीच करावी । भक्तेच्छा मीच पुरवावी ॥

तयानें अहंवृत्ति जिरवावी । निरवावी ती ममपदीं ॥ ७७ ॥

ऐसें वतें जो व्यवहारीं । तयामी पूर्ण साह्य करी ॥

हे कथाच काय सर्वतोपरी । तयाघरीं रावें मी ॥ ७८ ॥

अहंवृत्ति जेव्हां मुरे । तेव्हां तयाचा ठावही नुरे ॥

मीच मग मीपणें संचरें । माझ्याच करे लिहीन मी ॥ ७९ ॥

ये बुद्धि जें कर्म आरंभिलें । श्रवण मनन वा लेखन वहिलें ॥

ज्याचें त्यानेंच तें संपादिलें ॥ त्यास तों केलें निमित्त ॥ ८० ॥

अवश्यमेव दप्तर ठेवा । घरीं दारीं असा कुठें वा ॥

वारंवार आठव ठेवा । होईल विसाव जीवास ॥ ८१ ॥

करितां माझिया कथांचें श्रवण । तयांचें कीर्तन आणि चिंतन ॥

होईल मद्भक्तीचें जनन । अविद्या निरसन रोकडें ॥ ८२ ॥

जेथें भक्ती श्रद्धान्वित । तयाचा मी नित्यांकित ॥

ये अर्थीं न व्हावे शंकित । इतरत्र अप्राप्त मी सदा ॥ ८३ ॥



सद्भावें या कथा परिसतां । निष्ठा उपजेल श्रोतयां चित्ता ॥  
 सहज स्वानुभव स्वानंदता । सुखावस्था लाधेल ॥ ८४ ॥  
 भक्तासीं निजरूपज्ञान । जीवा शीवा समाधान ॥  
 लक्षेल अलक्ष्य निर्गुण । चैतन्यघन प्रगटेल ॥ ८५ ॥  
 ऐसें या मत्कथांचें विद्वान । याहून काय पाहिजे आन ॥  
 हेंच श्रुतीचें ध्येय संपूर्ण । भक्त भंपन्न ये अर्थी ॥ ८६ ॥  
 जेथें वादावादीची बुद्धी । तेथें अविद्या माया समृद्धि ॥  
 नाहीं तेथें स्वहित शुद्धी । सदा दुर्बुद्धी कुतर्की ॥ ८७ ॥  
 तो न आत्मज्ञानास पात्र । त्यास ग्रासी अज्ञान मात्र ॥  
 नाहीं त्यास इहपरत्र । असुख सर्वत्र सर्वदा ॥ ८८ ॥  
 नको स्वपक्षस्थापन । नको परपक्षनिराकरण ॥  
 नको पक्षद्वयात्मक विवरण । कायते निष्कारण सायास ॥ ८९ ॥  
 “नको पक्षद्वयात्मक विवरण” । होतां या शब्दाचें स्मरण ॥  
 पूर्वीं श्रोतयां दिधलें अभिवचन । जाहली आठवण त्याची ॥ ९० ॥  
 मार्गां प्रथमाध्याय संपता । वचन दिधलेंसे कीं श्रोतां ॥  
 हेमाड नाम करण कथा । आधीं समस्तां सांगेन ॥ ९१ ॥  
 कथेमध्ये ही आडकथा । परिसतां ठरेल युक्तायुक्तता ॥  
 होईल जिज्ञासेची पूर्तता । ही ही प्रेरकता साईची ॥ ९२ ॥  
 पुढें मग पूर्वानुसंधान । होईल साई चरित्र निवेदन ॥  
 ह्मणून श्रोतां करावें श्रवण । दत्तावधान ते कथा ॥ ९३ ॥  
 आतां हा साईलीला ग्रंथ । भक्त हेमाडपंत विरचित ॥  
 ऐसें जे प्रति अध्यायांतीं श्रुत । ते हे पंत कोण कीं ॥ ९४ ॥

संहज आशंका श्रोतयां मना । करावया तज्जिज्ञासा शमना ॥  
 कैसा आरंभ या नामकरणा । व्हावें त्या श्रवणा सादर ॥ ९५  
 जन्मादारभ्य मरणावधी । षोडश संस्कार देहासंबंधीं ॥  
 त्यांतील एक नामकरण विधी । संस्कार सिद्धी प्रसिद्ध ॥ ९६  
 तत्संबंधीं अल्प कथा । श्रोतां परिसीजे सादर चित्ता ॥  
 हेमाडपंत नामकरणता । प्रसंगोपात्तता प्रगटेल ॥ ९७ ॥  
 आधीं हा लेखक स्वट्याळ । जैसा स्वट्याळ तैसा वाचाळ ॥  
 तैसाच टवाळ आणि कुटाळ । नाहीं विटाळ ज्ञानाचा ॥ ९८ ॥  
 नाहीं ठावा सद्गुरु महिमा । कुबुद्धी आणि कुतर्कप्रतिमा ॥  
 सदा निज शाहाणीवेचा गरिमा । वादकर्मा प्रवृत्त ॥ ९९ ॥  
 परी प्राक्तनरेषा सबळ । तेणेंच साईचे चरण कमळ ॥  
 दृष्टीस पडलें अदृष्टें केवळ । हा तो निश्चळ वादनिष्ठ ॥ १०० ॥  
 काका साहेब भक्त प्रवर नानासाहेब चांदोरकर ॥  
 यांसी ऋणानुबंध नसता जर । कोठून जाणार शिरडी हा १०१  
 काकासाहेब आग्रहा पडले । शिरडीचें जाणें निश्चित ठरलें ॥  
 जावयाचे दिवशींच बदललें । मन तें फिरलें अवचित ॥ १०२ ॥  
 याचा एक परम मित्र ॥ तो लब्धानुग्रह गुरुपुत्र ॥  
 असतां लोणावळ्यास सहकलत्र । प्रसंग विचित्र पातला १०३।  
 त्याचा एकुलता एक सुत । शरीरें सुदृढ गुणवंत ॥  
 असतां त्या शुद्ध हवेच्या स्थानांत । ज्वराक्रांत जाहला १०४।

१ रा. रा. हरी सिताराम उर्फ भाऊसाहेब दीक्षित यांना साईबाबा काका म्हणून संबोधित.

२ कै. बा. नारायण गोविंद चांदोरकर यांना साईबाबा नाना म्हणून संबोधित.

केले सकळ उपाय मानवी । जाहले दोरे उतारे दैवी ॥  
 गुरुस आणून सन्निध बैसवी । अखेर फसवी सुत त्यातें १०५ ॥  
 प्रसंग पाहूनि ऐसा विकट । निवारावया दुर्धर संकट ॥  
 गुरुस बसविलें पुत्रा निकट । तें सर्व फुकट जाहलें ॥ १०६ ॥  
 ऐसा हा संसार महा विचित्र । कोणाचा पुत्र कोणाचें कलत्र ॥  
 प्राणिमात्राचें कर्मतंत्र । अदृष्ट सर्वत्र अनिवार ॥ १०७ ॥  
 कानीं पडतां ही दुर्वार्ता । अति उद्विग्नता आली चित्ता ॥  
 हीच काय गुरुची उपयुक्तता । पुत्र एकुलता राखवेना ॥ १०८ ॥  
 प्रारब्ध कर्म प्राबल्यता । तीच साई दर्शनीं शिथिलता ॥  
 प्राप्त झाली या माझिया चित्ता । पडला मोडता गमनांत ॥ १०९ ॥  
 किमर्थ जावें शिरडीप्रती । काय त्या माझ्या स्नेहाची स्थिती ॥  
 हाच ना लाभ गुरुचे संगती । गुरु काय करिती कर्मास ॥ ११० ॥  
 असेल जें जें ललाटीं लिहिलें । तें तेंच जरी होणार बहिलें ॥  
 मग तें गुरुविण काय कीं अडलें । जाणें ठेलें शिरडीचें ॥ १११ ॥  
 किमर्थ अपुलें स्थान सोडा । कशास गुरुचे मार्गें दौडा ॥  
 सुखाचा जीव दुःखांत पाडा । कवण्या चाडा कळेना ॥ ११२ ॥  
 जैसें जैसें यहच्छे घडे । तें तें भोगूं सुख वा सांकडे ॥  
 काय जाऊनियां गुरुच्याकडे । जरी होणारापुढें चालेना ॥ ११३ ॥  
 जैसें जयाचें अर्जित । नको म्हणतां चालून येत ॥  
 होणारापुढें कांहींही न चालत । नेलें मज खेंचित शिरडीस ॥ ११४ ॥  
 नानासाहेब प्रांताधिकारी । करूं निवाले वसईची फेरी ॥  
 ठाण्याहूनि दादरावरी । येवूनि विळभरी बैसले ॥ ११५ ॥

मध्यंतरी एक तास । गाडी वसईची यावयास ॥  
 घाटलें हा अवंकाश । लावूं कीं कामास एकादिया ॥ ११६ ॥  
 जाहली मात्र ऐसी स्फूर्ति । तोंच आली दादरावरती ॥  
 गाडी एक केवळ वांद्यापुरती । ते मग बैसती तियेंत ॥ ११७ ॥  
 घेतां गाडी निजस्थानीं । निरोप आला मज लागूनी ॥  
 मग मी भेट घेतां तत्क्षणीं । चालली काहणी शिरडीची ॥ ११८ ॥  
 'केव्हां निघणार साईदर्शना । किमर्थ आळस शिरडी गमना' ॥  
 'दीर्घसूत्रता कां प्रस्थाना । निश्चिंती मना कां नाही' ॥ ११९ ॥  
 पाहूमि नानांची आतुरता ॥ मीही शरमलों अपुले चित्ता ॥  
 परी मनाची झालेली चंचलता । पूर्ण प्रांजळता निवेदली ॥ १२० ॥  
 त्यावरी मग नानांचा बोध । कळकळीचा प्रेमळ शुद्ध ॥  
 परिसतां शिरडीगमनेच्छोद्बोध । अति मोदप्रद जाहला ॥ १२१ ॥  
 'तात्काळ निघतो' घेतलें वचन । तेव्हांच नानांही केलें प्रयाण ॥  
 मग मीही मार्गें परतोन । ठेविलें प्रस्थान मुहूर्ती ॥ १२२ ॥  
 मग सरसामान आवरुनी । सर्व निरवानिरव करुनी ॥  
 तेच दिवशीं अस्तमानीं । शिरडी लागूनि निघालों ॥ १२३ ॥  
 सायंकाळ पाठील मेल । दादरावर उभी राहिल ॥  
 जाणून दादरचेच भरलें हंशील । तिकीट तेथील घेतलें ॥ १२४ ॥  
 परी मी गाडींत जळून बसतां । बांद्रे स्टेशनीं गाडी असतां ॥  
 यवन एक गाडी सुटतां । अति चपळता आंत ये ॥ १२५ ॥  
 तिकीट घेऊं दादरपर्यंत । तोंच आरंभीं कार्याविधात ॥  
 मध्य रात्री भक्तिकापात । तैसा डोकावत होता कीं ॥ १२६ ॥

सर्वे पाहून सरसामान । यवनपुसे मज 'कोठे गमन ?' ॥  
 तंव ह्मणे मी दादरास जाऊन ॥ मेल साधीन मनमाडची ॥ १२७ ॥  
 तंव तो सुचवी वेळेवर । उतरूं नका हो दादरावर ॥  
 मेल न तेथें थांबणार । बोरीबंदर गांठावें ॥ १२८ ॥  
 होती न वेळीं ही सूचना । मेल दादरवर मिळती ना ॥  
 नकळे मग या चंचल मना । काय कल्पना उठत्या तें ॥ १२९ ॥  
 परी ते दिवसीं प्रयाणयोग । साधावा ऐसाच होता सुयोग ॥  
 ह्मणोन मध्यंतरीं हा कथाभाग । घडला मनाजोग अवचिता ॥ १३० ॥  
 तिकडे भाऊसाहेब दिक्षित । होतेच मार्गप्रतिक्षा करीत ॥  
 उदयीक नऊ दहाचे आंत । जाहलें शिरडींत सादर ॥ १३१ ॥  
 इसवी सन एकूणीससैं दहा । वर्तमान हें घडलें पहा ॥  
 एक साठ्यांचाच वाडा तेव्हां । होता रहावयास उताखंसा ॥ १३२ ॥  
 तांग्यांतून उतरल्यावरी । दर्शनोत्सुक्य दाटलें अंतरीं ॥  
 कधीं चरण बंदीन शिरीं । आनंद लहरी उसळल्या ॥ १३३ ॥  
 इतुक्यांत साईचे परमभक्त । तात्या साहेब नूलकर विख्यात ॥  
 मशीदींतून आले परत । ह्मणती "त्वरित दर्शन घ्या ॥ १३४ ॥  
 "आलेच बाबा घंडळीनिशीं । चाडियाचे कोपऱ्यापाशीं ॥  
 "चला आघीं धूळ भेटीशीं । मग ते लेंडीसी निघतील ॥ १३५ ॥  
 "पुढें मग करा स्नान । बाबा जो येतात मागें परतोन ॥  
 "तेव्हां मग मशीदीस जाऊन । स्वस्थ दर्शन घ्या पुन्हां" ॥ १३६ ॥  
 ऐसैं ऐकुन आई आई । धांवलों बाबा होतें त्या आई ॥  
 धुळींत घातलें लोट्यामण पाई । आनंद न घाई मजांत ॥ १३७ ॥

नाना साहेब सांगून गेले । त्याहून अधिक प्रत्यक्ष पाहिलें ॥  
 दर्शने न्या धन्य मानिलें । साफल्य झालें नयनाचें ॥ १३८ ॥  
 कधीं ऐकिला नाही देखिली । मूर्ति पाहूनि दृष्टि निवाली ॥  
 तहान भूक सारी हरपली । तदस्थ ठेलीं इंद्रियें ॥ १३९ ॥  
 लाधलों साईचा चरणस्पर्श । पावलों जो परामर्ष ॥  
 तोच या जीवाचा परमोत्कर्ष । नूतन आयुष्य तेथुनी ॥ १४० ॥  
 ज्यांचेनि लाधलों हा सत्संग । सुखावलों मी अंग प्रत्यंग ॥  
 त्यांचे ते उपकार अव्यंग । राहोत अभंग मजवर ॥ १४१ ॥  
 ज्यांचेनि पावलों परमार्थातें । तेच कीं खरें आप्त भ्राते ॥  
 सोयरे नाहीत त्यां परते । ऐसें निज चित्तें मानीं मी ॥ १४२ ॥  
 केवढा त्यांचा उपकार । करूं नेणें मी प्रत्युपकार ॥  
 ह्मणोनि केवळ जोडुनि कर । चरणीं हें शीर ठेवितों ॥ १४३ ॥  
 साई दर्शन लाभ घडला । माझिया मनींचा विकल्प झडला ॥  
 चरी साईसमागम घडला । परम प्रकटला आनंद ॥ १४४ ॥  
 साई दर्शनों हीच नवाई । दर्शनें वृत्तीस पालट होई ॥  
 पूर्व कर्माची मावळे सई । वीट विषयीं हळुहळु ॥ १४५ ॥  
 पूर्व जन्मींचा पापसंचय । कृपावलोकनें झाला क्षय ॥  
 आशा उपजली आनंद अक्षय । करितील पाय साईचे ॥ १४६ ॥  
 भाग्यें लाधलों चरणमानस । वायसाचा होई-न हंस ॥  
 साई महंत संतावतंस । परमहंससद्योगी ॥ १४७ ॥  
 पाप ताप दैन्य विनाशी । ऐसिया साईच्या दर्शनेसी ॥  
 पुनित आज जहालों मी बहुवसी । पुण्यराशी समागमें ॥ १४८ ॥

पूर्वील कित्येक जन्मांच्या गांठी । ती ही साईमहाराज भेटी ॥  
 हा साई एक मीनलिया दृष्टी । सकल सृष्टी साईरूप ॥१४९॥  
 येतांच शिरडीस प्रथम दिवशीं । बाळासाहेब भाट्यापार्शीं ॥  
 आरंभ झाला वादावादीशीं । गुरु काशासी व्हावा कीं ॥१५०॥  
 बुडवून अपुली स्वतंत्रता । ओढूनि घ्यावी कां परतंत्रता ॥  
 जेथें निज कर्तव्यदक्षता । काय अवश्यकता गुरूची ॥१५१॥  
 ज्याचें त्यानेंच केलें पाहिजे । न करी त्यास गुरुनें काय कीजे ॥  
 न हालवितां हात पाय जो निजे । त्यास दीजे काय कवणें ॥१५२॥  
 हाच माझा पक्ष ऊजू । प्रतिपक्षाची विरुद्ध बाजू ॥  
 दुराग्रहाचाच तो तराजू । वाद माजून राहिला ॥ १५३ ॥  
 अंगीं दुर्धर देहाभिमान । तेणेंच वादावादीचें जनन ॥  
 अहंभावाची ही खूण । नाही त्यावीण वाद जर्गी ॥ १५४ ॥  
 प्रतिपक्षाचें निश्चित मत । हो का पंडित वेद पारंगत ॥  
 पुर्वानुग्रहाव्यतिरिक्त । पुस्तकी मुक्त केवळ तो ॥ १५५ ॥  
 दैव थोर कीं कर्तृत्व थोर । वाद चालला हा घनघोर ॥  
 केवळ दैवावर टाकून भार । काय हो होणार मी ह्मणे ॥१५६॥  
 तंव बोले विरुद्ध पक्षकार । होणारासि नाही प्रतिकार ॥  
 होष्यमाण नाही टळणार । मी मी म्हणणार भागले ॥ १५७ ॥  
 दैवापुढें कोण जाई । एक करितां एक होई ॥  
 ठेवा तुमची ही चतुराई । अभिमान ठायीं पडेना ॥ १५८ ॥  
 मी ह्मणे हो ह्मणतां कसें हे । करील त्याचेंच सर्व आहे ॥  
 आळशापरी बैसून राहे । दैव साहे कसें तें ॥ १५९ ॥

“उद्धरेदात्मनात्मानं.” । गर्जे स्वयं स्मृति वचन ॥  
 त्याचा अनादर करून । तरून जाणें अशक्य ॥ १६० ॥  
 हें ज्याचे त्यानेच करावें लागे । लागारें किमर्थ गुरुचे मार्गे ॥  
 आपण असल्यावीण जागे । गुरूनें भागे कैसेनी ॥ १६१ ॥  
 आपुली सदसद्विचार बुद्धि । आपुलें साधन चित्तशुद्धि ॥  
 तें झुगारुनि देईल जो कुबुद्धि । गुरु काय सिद्धि देई त्या ॥ १६२ ॥  
 या वादाचा अंत नाही । निष्पन्न कांहीं जाहलें नाही ॥  
 चित्त स्वास्थ्यास अंतरलों पाहीं । हेच कमाई म्यां केली ॥ १६३ ॥  
 ऐसा वाद घालितां घालितां । कोणीही ना तिलभर थकतां ॥  
 ऐसा होन घटका लोटतां । वाद आटपता घेतला ॥ १६४ ॥  
 पुढें मंडळी समवेत । आह्मी जातो जों मशीदींत ॥  
 बाबा काका साहेबांप्रत । परिसा पुसत काय तें ॥ १६५ ॥  
 ‘काय चाललें होतें वाड्यांत । वाद कशाचा होतां भांडत ॥  
 ‘काय झणाले हे हेमाडपंत’ । मजकडे पाहत बोलले ॥ १६६ ॥  
 वाड्यापासून मशीदीपर्यंत । मध्यंतरी अंतर बहुत ॥  
 बाबांस कळलें कैसें हें वृत्त । आश्चर्य चकित मी मनीं ॥ १६७ ॥  
 असो ऐसा मी वाग्वाण-हत । जाहलों निःसह लज्जावनत ॥  
 पहिल्याच भेटीस कीं हे अनुचित । घडलें अविहित मजकरवीं ॥ १६८ ॥  
 हें हेमाडपंतनामकरण । मातःकालींचा वाद या कारण ॥  
 तणेंच बाबांस हेमाडस्मरण । मनीं मी खूण बांधिली ॥ १६९ ॥  
 देवगिरीचे राजे यादव । हेच ते दौलताबादींचे जावण ॥  
 तेरावे शतकीं राज्य वैभव । वाढविलें गौरव महाराष्ट्राचें ॥ १७० ॥



“ प्रौढ प्रतापचक्रवर्ती ” । महादेव नामा भूपती ॥  
 पुतण्या तयाचा पुण्यकीर्ती । विक्रमं प्रख्याती पावला ॥१७१॥  
 तोही यदुत्रंश चुडामणी । रामराजा राजाग्रणी ॥  
 मंत्री या उभयांचा बहुगुणी । सर्व लक्षणी हेमाद्री ॥ १७२॥  
 तो धर्मशास्त्र ग्रंथकार । ब्रह्मवृन्दार्थ परम उदार ॥  
 आचार व्यवस्था संगतवार । आरंभी रचणार हेमाद्री ॥१७३॥  
 व्रतदानतीर्थमोक्षवाणी । नामे 'चतुर्वर्गचिंतामणी' ॥  
 ग्रंथ रचिला हेमाद्रीनी । विख्यात करणी तयाची ॥१७४॥  
 गीर्वाण भाषंत हेमाद्रिपंत । तोच प्राकृतीं हेमाडपंत ॥  
 मुत्सही राजकारण निष्णात । होता विख्यात ते कार्त्वीं ॥१७५॥  
 परी तो बत्स मी भारद्वाज गोत्री । तो पंच मी तीन प्रवरी ॥  
 तो यजुर्मीरुग्वेदाधिकारी । तो धर्मशास्त्री मी मूढ ॥१७६॥  
 तो माध्यंदिन मी शाकल । तो धर्मज्ञ मी बाष्कल ॥  
 तो पंडित मी मूर्ख अकुशल । कां यज पोकळ ही पदवी ॥१७७॥  
 तो राजकारण धुरंधर मुत्सही । मी अल्पमती मंदबुद्धि ॥  
 त्याची राजर्षशस्ति प्रसिद्धि । ओवीन साधी मज घडवे ॥१७८॥  
 तो ग्रंथकारकलाभिज्ञ । मी तो ऐसा ठोंबा अज्ञ ॥  
 तो धर्मशास्त्र विशारद सूज्ञ । मी अल्पप्रज्ञ हा ऐसा ॥ १७९ ॥

१ पंढरपूर येथे शके १९९२ प्रमोदनाम संवत्सर या मित्याचा एक कोरीब लेख आहे त्या लेखांत या महादेव भूपतीस हें विशेषण योजिलेले आहे.

२ हेमाडपंतानें राज शोकडो ब्राह्मण जेऊं बालावेत अशी त्याची आख्या आहे.

३ श्याख्यांत व्रत, दान, तीर्थ आणि मोक्ष या चार प्रकरणांचें सविस्तर विवेचन केलें आहे, असा हा चतुर्वर्ग चिंतामणि नामक ग्रंथ आहे.

४ या मीमांसे हेमाडपंतांचें एक संस्कृत काम्य आहे.

तयाचा 'लेखनकल्पतरू' । नाना चित्रकाव्यांचा आकरू ॥  
 मी हे ऐसें वावांचें लेकरूं । येईना करूं ओवी ही ॥ १८० ॥  
 गौरा चोखा सांवता माळी । निवृत्ति ज्ञानोबा नामादि सगळी ॥  
 भागवतधर्मप्रवर्तक मंडळी । उदयास आली ये काळी ॥ १८१ ॥  
 पंडित बोपदेव विद्वन्मणी । चमके जयाचे सभांजणी ॥  
 तेथेंच हेमाडपंत राजकारणी । ख्याती गुणिंगणी जयाची ॥ १८२ ॥  
 तेथून पुढें उत्तरेहूनी । उतरल्या या देशीं फौजा यावनी ॥  
 जिकडे तिकडे मुसलमानी । अम्बल दक्षिणी मावळला ॥ १८३ ॥  
 उगाच ना या पदवीचें दान । चतुराईचा हा सन्मान ॥  
 वादावादीवरी हा वाग्वाण । अभिमान खंडण व्हावया ॥ १८४ ॥  
 होऊनि अर्ध्या हळकुंडे पिवळें । उगीच योग्यतेवीण जो बरळें ॥  
 तया माझिये उघडिले डोळे । घालून वेळेवर अंजन ॥ १८५ ॥  
 असो ऐसें हें पूर्वोक्त लक्षण । साई मुखोदित विलक्षण ॥  
 प्रसंगोचित सार्थ नामकरण । तें म्यां भूषण मानिलें ॥ १८६ ॥  
 कीं यांतून मज लाघो शिक्षण । वादावादी हें कुलक्षण ॥  
 स्पर्शानि मज एकही क्षण । परम अकल्याणकारी तें ॥ १८७ ॥  
 गळूनि जावा वादाभिमान । एतदर्थ हें अभिधान ॥  
 जेणें आमरण रहावें भान । नित्य निरभिमान असावें ॥ १८८ ॥  
 राम दात्रयी देव अवतारी । पूर्ण ज्ञानी विश्वासीं तारी ॥  
 अखिल ऋषिगणमानसविहारी । चरण धरी वसिष्ठाचे ॥ १८९ ॥

१ हेमाडपंतांच्या या 'लेखन कल्पतरू' नामक ग्रंथांत त्यांच्या मराठी काव्य-  
 रचनेच्या विविधभावदंड उल्लेख 'आनंद' मासिक पुस्तकाच्या एप्रिल १९२३ च्या  
 मंड १-१ पृ. ४१४ वर पहा.

२ मजनांच्या.

कृष्ण परब्रह्माचें रूपडें । तयासही गुरु करणें पडे ॥  
 सांदीपनीच्या गृही लांकडें । सोसूनि सांकडें वाहिलीं ॥१९०॥  
 तेथें माझी काय मात । वादावादी करावी किमर्थ ॥  
 गुरुवीण ज्ञान वा परमार्थ । नाहीं हा शास्त्रार्थ दृढ केला ॥१९१॥  
 वादावादी नाहीं बरी । नको कुणाची बरोबरी ॥  
 नसतां श्रद्धा आणी सबूरी । परमार्थ तिळभरी साधेना ॥१९२॥  
 हेंही पुढें आलें अनुभवा । ये रीती या नामगौरवा ॥  
 प्रेम पुरःसर निजसद्भावा । शुद्ध स्वभावा आदरिलें ॥१९३॥  
 आतां असो हें कथानक । स्वपक्षपरपक्षविच्छेदक ॥  
 वाद प्रवाद निवर्तक । सर्वासही बोधक समसाम्यें ॥१९४॥  
 असो ऐसें हे ग्रंथप्रयोजन । अधिकारीअनुबंधनेदर्शन ॥  
 ग्रंथकाराचें नामकरण । कथन श्रवण करविलें ॥ १९५ ॥  
 पुरे आतां हा अध्याय विस्तार । हेमाड साई चरणीं सादर ॥  
 पुढें यथानुक्रम कथा सविस्तर । श्रवणतत्पर व्हावें जी ॥१९६॥  
 साईच अपुली सुखसंपत्ती । साईच अपुली सुखसंविती ॥  
 साईच अपुली परम निवृत्ति । अंतिम गती श्रीसाई ॥१९७॥  
 साई कृपेचिया कारणें । साई चरित्र श्रवण करणें ॥  
 तेणेंच दुस्तर भवभय तरणें । कलिमल हरणें निर्मूला ॥१९८॥  
 इति श्री संतसज्जन प्रेरिते । भक्त हेमाडपंत विरचिते ॥

श्री साईसमर्थ सच्चरिते । कथा प्रयोजन नामकरणं

नाम द्वितीयोध्यायः संपूर्णः ॥

श्रीसद्गुरु साईनाथार्पणमस्तु शभंभवतु ॥